



Kulleġġ San Benedittu Skola Primarja Qrendi

NEWSLETTER

Maħruġa mill-Amministrazzjoni, l-Istaff u l-Kunsill Skolastiku

“L-Iskola Tiswa”

Il-Motto tal-Iskola



APRIL 2012
Ħarġa Nru. 7

email: sbc.qrendi.pr@gov.mt
Tel: 21640673

Website: <http://sbc.qrendi.skola.edu.mt>

L-Għid reġa' magħna...

Reġgħet waslet l-ikbar festa li tagħmel il-knisja: l-Għid il-Kbir. Din il-festa tiġbor fiha l-qofol tat-twemmin tagħna. Ġesu` miet għalina iżda wara tliet ijiem qam mill-mewt. Fl-Evangeliu skont San Matthew (Kapitlu 28, versi 5-6), naqraw li l-anġlu qal lin-nisa, “...jien naf li qegħdin tfittxu lil Ġesu`... Mhux hawn, għaliex qam kif kien qal.”

Tajjeb nistaqsu lilna nfusna, “aħna nfittxuh lil Ġesu`? Fejn infittxuh? Meta? Għaliex?” Kultant naħsbu li nistgħu ngħaddu mingħajru. Kultant, mill-banda l-oħra, infittxuh meta jkollna bżonnu biss.

Iżda le! Lil Ġesu` hemm bżonn infittxuh dejjem. Hemm bżonn li bħalma għamlu l-ħbieb tiegħu, nagħmlu l-esperjenza tiegħu: insiru nafuh aktar, inħalluh jidhol iktar fil-ħajja tagħna. Imma kif? Nistgħu naqraw jew nisimgħu l-kelma tiegħu, nitolbu iktar u nieħdu sehem iżjed fl-Ewkaristija. B'hekk inkunu iktar qrib tiegħu u nħalluh ikun iktar qrib tagħna. Għandna wkoll il-grazzja li nżuruh, ngħaddu f'it ħin miegħu, inkellmuh fit-talb tagħna ġewwa l-kappella tas-Salvatur fejn Ġesu` ħaj jistenniena ta' kuljum.

Lil Ġesu` hemm bżonn infittxuh ukoll f'dawk li niltaqgħu magħhom. Lis-soru Beata Mother Theresa darba staqsewha, “kif

jirnexilek tagħmel dan kollu ma' dawn il-morda?” U hi bl-umilta' kollha wiegħbet, “F'kull wieħed u waħda minnhom, nara lil Ġesu`!”

Kulħadd jifhem kemm huwa importanti li nikbru u nissaħħu fil-valuri li għaddew lilna l-ġenituri u n-nanniet tagħna. Propriu għal dan il-għan, il-kulleġġ tagħna waqqaf dak li jissejjaħ *Ministry Team*. Dan il-kumitat, immexxi minn Fr. Paul Fenech, jieħu ħsieb dak kollu relatat mal-valuri u r-religjon fil-kulleġġ. L-għan ewlieni ta' dan il-kumitat huwa li t-fal tagħna jsiru nsara impenjati billi jiskopru fost l-oħrajn, lilhom infushom u d-dinja ta' madwarhom, l-imħabba kbira t'Alla u l-pjan tiegħu għalina.

B'hekk inkunu qed insaħħu ħafna valuri u nrawmu attitudnijiet pożittivi. Fosthom nistgħu nsemmu: l-istima tagħna nfusna, ir-rispett, il-gratitudni, il-ferħ, il-fatt li naqsam minn dak li għandi mal-oħrajn, il-maħfra, ir-responsabbiltà, is-solidarjeta, ir-relazzjonijiet tajba fil-familji u ma' sħabi...

Tajjeb inżommu f'rasna li aħna lkoll għandna sehem x'nagħtu. Bl-eżempju tagħna wkoll nistgħu ngħaddu ħafna valuri. F'idejna!

L-Għid it-tajjeb lil kulħadd!
Chamaine Grixti
Għalliema tat-Tieni Sena